

Kṛṣṇa-karṇāmṛta

cintāmaṇir jayati somagirir gurur me  
śikṣā-guruś ca bhagavān śikhi-piñcha-mauliḥ |  
yat-pāda-kalpa-taru-pallava-śekhareṣu  
lilā-svayaṁvara-rasaṁ labhate jaya-śrīḥ ||1||  
(vasanta-tilaka)

asti svas-taruṇī-karāgra-vigalat-kalpa-prasūnāplutaṁ  
vastu prastuta-veṇu-nāda-laharī-nirvāṇa-nirvyākulam |  
srasta-srasta-niruddha-nīvi-vilasad-gopī-sahasrāvṛtaṁ  
hasta-nyasta-natāpavargam akhilodāraṁ kiśorākṛti ||2||  
(śārdūla-vikrīḍita)

cāturyaika-nidāna-sīma-capalāpāṅga-cchaṭā-mantharam  
lāvanyāmṛta-vīci-lolita-dṛśaṁ lakṣmī-kaṭākṣādrtaṁ |  
kāliṇḍī-pulināṅgana-praṇayinaṁ kāmāvatārāṅkuraṁ  
bālaṁ nīlam amī vayaṁ madhurima-svārājyam ārādhnumaḥ ||3||  
(śārdūla-vikrīḍita)

barhottaṁsa-vilāsa-kuntala-bharaṁ mādhyaya-magnānanaṁ  
pronmilan-nava-yauvanaṁ pravilasad-veṇu-praṇādāmṛtaṁ |  
āpīna-stana-kuṭmalābhir abhito gopībhir ārādhitāṁ  
jyotiś cetasi naś cakāstu jagatāṁ ekābhirāmādbhutaṁ ||4||  
(śārdūla-vikrīḍita)

madhuratara-smitāmṛta-vimugdha-mukhāmburuham  
mada-śikhi-piñchita-manojña-kaca-pracayam |  
viṣaya-viśāmiṣa-grasana-grdhnuni cetasi me  
vipula-vilocanaṁ kim api dhāma cakāstu ciram ||5||  
(kokilaka)

mukulāyamāna-nayanāmbujaṁ vibho  
muralī-nināda-makaranda-nirbharam |  
mukurāyamāṇa-mṛdu-gaṇḍa-maṇḍalaṁ  
mukha-paṅkajaṁ manasi me vijṛmbhatām ||6||  
(mañju-bhāṣiṇī)

kamaṇīya-kiśora-mugdha-mūrteḥ  
kala-veṇu-kvaṇitādṛtānanendoḥ |  
mama vāci vijṛmbhatāṁ murārer  
madhurimaḥ kaṇikāpi kāpi kāpi ||7||  
(aupacchandāsika)

mada-śikhaṇḍi-śikhaṇḍa-vibhūṣaṇaṁ  
madana-manthara-mugdha-mukhāmbujam |  
vraja-vadhū-nayanāñjana-rañjitaṁ

vijayatām mama vān-maya-jīvitam ||8||  
(druta-vilambita)

pallavāruṇa-pāṇi-paṅkaja-saṅgi-veṇu-ravākulaṁ  
phulla-pāṭala-pāṭali-parivādi-pāda-saroruham |  
ullasan-madhurādhara-dyuti-mañjarī-sarasānanam  
vallavī-kuca-kumbha-kunkuma-paṅkilam prabhūm āśraye ||9||  
(ceccarī)

apāṅga-rekhābhir abhaṅgurābhir  
anaṅga-rekhā-rasa-rañjitābhiḥ |  
anukṣaṇam vallava-sundarībhir  
abhyasamānam vibhūm āśrayāmaḥ ||10||  
(upajāti)

hṛdaye mama hṛdya-vibhramāṇam  
hṛdayam harṣa-viśāla-lola-netram |  
taruṇam vraja-bāla-sundarīṇam  
taralam kiñcana dhāma samnidhattam ||11||  
(aupaccandasika)

nikhila-bhuvana-lakṣmī-nitya-līlāspadābhyām  
kamala-vipina-vīthī-garva-sarvam-kaṣābhyām |  
praṇamad abhaya-dāna-prauḍhi-gādhāḍṛtābhyām  
kim api vahatu cetah kṛṣṇa-pādāmbujābhyām ||12||  
(mālīnī)

praṇaya-pariṇatābhyām śrī-bharāmbanābhyām  
pratipada-lalitābhyām pratyaham nūtanābhyām |  
pratimuhur adhikābhyām prasphural-locanābhyām  
pravahatu hṛdaye naḥ prāṇanāthaḥ kiśoraḥ ||13||  
(mālīnī)

mādhurya-vāridhi-madāmbu-taraṅga-bhaṅgī-  
śṛṅgāra-saṅkulita-śīta-kiśora-veṣam |  
āmanda-hāsa-lalitānana-candra-bimbam  
ānanda-samplavam anu plavatām mano me ||14||  
(vasanta-tilaka)

avyāja-mañjula-mukhāmbuja-mugdha-bhāvair  
āsvādyamāna-nija-veṇu-vinoda-nādam |  
ākriḍatām aruṇa-pāda-sarojruhābhyām  
ārdre madīya-hṛdaye bhuvanārdram ojaḥ ||15||  
(vasanta-tilaka)

maṇi-nūpura-vācālam  
vande tac-caraṇam vibhoḥ |  
lalitāni yadīyāni

lakṣmāṇi vraja-vīthiṣu ||16||  
(anuṣṭup)

mama cetasi sphuratu vallavī-vibhor  
maṇi-nūpura-praṇayi mañju śiñjitaṃ |  
kamalā-vanecara-kalinda-kanyakā-  
kalahaṃsa-kaṇṭha-kala-kūjitādṛtaṃ ||17||

taruṇāruṇa-karuṇāmaya-vipulāyata-nayanam  
kamalā-kuca-kalaśi-bhara-vipulikṛta-pulakam |  
murali-rava-taralīkṛta-muni-mānasa-nalinam  
mama khelatu mada-cetasi-madhurādharam amṛtam ||18||  
(lalita-gati)

āmugdham ardha-nayanāmbuja-cumbyamāna-  
harṣākula-vraja-vadhū-madhurānanendoḥ |  
ārabdha-veṇu-rava-mātta-kiśora-mūrter  
āvīrbhavantu mama cetasi ke'pi bhāvāḥ ||19||  
(vasanta-tilaka)

kala-kvaṇita-kaṅkaṇam kara-niruddha-pītāmbaram  
klama-prasṛta-kuntalam galita-barha-bhūṣam vibhoḥ |  
punaḥ prakṛti-cāpalam praṇayinī-bhujāyantritam  
mama sphuratu mānase madana-keli-śayyotthitam ||20||  
(pṛthvī)

stoka-stoka-nirudhyamāna-mṛdula-prasyandi-manda-smitam  
premodbheda-nirargala-prasṛmara-pravyakta-romodgamam |  
śrotum śrotra-manoharam vraja-vadhū-lilā-mitho jalpitaṃ  
mithyā-svāpam upāsmāhe bhagavataḥ krīḍā-nimilad-dṛśaḥ ||21||  
(śārdūla-vikrīḍitam)

vicitra-patrāṅkura-śāli bālā-  
stanāntaram yāma vanāntaram vā |  
apāsya vṛndāvana-pāda-lāsyam  
upāsyaṃ anyam na vilokayāma ||22||  
(upendra-vajrā)

sārdham samṛddhair amṛtāyamānair  
ātāyamānair murali-ninādaiḥ |  
mūrdhābhiṣiktaṃ madhurākṛtīnām  
bālam kadā nāma vilokayiṣye ||23||  
(indra-vajrā)

śiśirikurute kadā nu naḥ  
śikhara-picchābharaṇaḥ śiśur dṛśoḥ |  
yugalam vigalan-madhu-drava-  
smita-mudrā-mṛdunā mukhendunā ||24||

(vaitāliya)

kāruṇya-karbura-kaṭākṣa-nirīkṣaṇena  
tāruṇya-saṁvalita-śaiśava-vaibhavana |  
āpuṣṇatā bhuvanam adbhuta-vibhrameṇa  
śrī-kṛṣṇa-candra śīśirikuru locanam me ||25||  
(vasanta-tilaka)

kadā vā kālindī-kuvalaya-dala-śyāma-taralāḥ  
kaṭākṣā lakṣyante kim api karuṇā-vīci-nicitāḥ |  
kadā vā kandarpa-pratibhaṭa-jaṭā-candra-śīśirāḥ  
kam apy antas-toṣaṁ dadhati muralī-keli-ninadāḥ ||26||  
(śikhariṇī)

adhīram ālokitam ārdra-jalpitaṁ  
gataṁ ca gambhīra-vilāsa-mantharam |  
amandam āliṅgitaṁ ākulonmada-  
smitaṁ ca te nātha vidanti gopikāḥ ||27||  
(vaṁśa-sthavila)

astoka-smita-bharam āyatāyatākṣaṁ  
niḥśeṣa-stana-mṛditaṁ vrajāṅganābhiḥ |  
niḥśīma-stavakita-nīla-kānti-dhāram  
dṛśyāsaṁ tribhuvana-sundaram mahas te ||28||  
(praharṣiṇī)

mayi prasādam madhuraiḥ kaṭākṣair  
vaṁśī-ninādānucarair vidhehi |  
tvayi prasanne kim ihāparair nas  
tvayy aprasanne kim ihāparair naḥ ||29||  
(upendra-vajrā)

nibaddha-mugdhāñjalir eṣa yāce  
nīrandhra-dainyonnata-mukta-kaṇṭham |  
dayāmbudhe deva bhavat-kaṭākṣa-  
dākṣiṇya-leśena sakṛn niṣīṅca ||30||  
(upendra-vajrā)

picchāvataṁsa-racanocita-keśa-pāṣe  
pīna-stanī-nayana-pankaja-pūjaniye |  
candrāravinda-vijayodyata-vaktra-bimbe  
cāpalyam eti nayanam tava śaiśave naḥ ||31||  
(vasanta-tilaka)

tvac-chaiśavam tri-bhuvanādbhutam ity avaihi  
mac-cāpalam ca tava vā mama vādhigamyam |  
tat kim karomi viralam muralī-vilāsi  
mugdham mukhāmbujam udikṣitum īkṣaṇābhyām ||32||

(vasanta-tilaka)

paryācitāmṛta-rasāni padārtha-bhaṅgī-  
valgūni valgita-viśāla-vilocanāni |  
bālyādhikāni mada-ballava-bhāvinībhir  
bhāve luṭhanti sukṛtām tava jalpitāni ||33||

(vasanta-tilaka)

punaḥ prasannendu-mukhena tejasā  
puro'vatīrṇasya kṛpā-mahāmbudheḥ |  
tad eva līlā-muralī-ravāmṛtaṁ  
samādhi-vighnāya kadā nu me bhavet ||34||

(vaṁśa-sthavila)

bālena mugdha-capalena vilokitena  
man-mānase kim api cāpalam udvahantam |  
lolena locana-rasāyanam īkṣaṇena  
līlā-kiśoram upagūhitum utsukāḥ smaḥ ||35||

(vasanta-tilaka)

adhīra-bimbādhara-vibhrameṇa  
harṣārdra-veṇu-svara-sampadā ca |  
anena kenāpi manohareṇa  
hā hanta hā hanta mano dunoṣi ||36||

(upendra-vajrā)

yāvan na me nikhila-marma-dṛḍhābhighātāṁ  
niḥsandhi-bandhanam upaiti na ko'pi tāpaḥ |  
tāvad vibho bhavatu tāvaka-vaktra-candra-  
candrātapa-dviguṇitā mama citta-dhārā ||37||

(vasanta-tilaka)

yāvan na me nara-daśā daśamī kuto'pi  
randhrād upaiti timirīkṛta-sarva-bhāvā |  
lāvaṇya-keli-sadanam tava tāvad eva  
lakṣyā-samutkvaṇita-veṇu-mukhendu-bimbam ||38||

(vasanta-tilaka)

ālola-locana-vilokita-keli-dhārā-  
nīrājitāgra-caraṇaiḥ karuṇāmbu-rāśeḥ |  
ārdrāṇi veṇu-ninadaiḥ pratināda-pūrain  
ākaraṇyāmi maṇi-nūpura-śiṅjitāni ||39||

(vasanta-tilaka)

he deva he dayita he bhuvanaika-bandho  
he kṛṣṇa he capala he karuṇaika-sindho  
he nātha he ramaṇa he nayanābhirāma  
hā hā kadā nu bhavitāsi padaṁ dṛṣor me ||40||

(vasanta-tilaka)

amūny adhanyāni dināntarāṇi  
hare tvad-ālokanam antareṇa |  
anātha-bandho karuṇaika-sindho  
hā hanta hā hanta katham nayāmi ||41||  
(upendra-vajrā)

kim iha kṛṇumaḥ kasya brūmaḥ kṛtam kṛtam āśayā  
kathayata kathām anyām dhanyām aho hṛdaye-śayaḥ  
madhura-madhura-smerākāre mano-nayanotsave  
kṛpaṇa-kṛpaṇā kṛṣṇe tṛṣṇā ciram bata lambate ||42||  
(hariṇī)

ābhyām vilocanābhyām amburuha-vilocanam bālam |  
dvābhyām api parirabdhum dūre mama hanta daiva-sāmagrī ||43||  
(āryā)

aśrānta-smitam aruṇāruṇādharoṣṭham  
harṣārdra-dviguṇa-manojña-veṇu-gītam |  
vibhrāmyad-vipula-vilocanārdha-mugdham  
vikṣiṣye tava vadanāmbujam kadā nu ||44||  
(praharṣiṇī)

līlayatābhyām rasa-śītalābhyām  
nīlāruṇābhyām nayanāmbujābhyām |  
ālokayed adbhuta-vibhramābhyām  
kāle kadā kāruṇikaḥ kiśoraḥ ||45||  
(indra-vajrā)

bahala-cikura-bhāram baddha-picchāvataṃsam  
capala-capala-netram cāru-bimbādharoṣṭham |  
madhura-mṛdula-hāsam mandarodāra-līlam  
mṛgayati nayanam me mugdha-veṣam murāreḥ ||46||  
(mālinī)

bahala-jhalada-cchāyā-cauram vilāsa-bharālasam  
mada-śikhira-śikhā-līlottaṃsam manojña-mukhāmbujam |  
kam api kamalāpāṅgodagra-prasaṅga-jaḍam jagan-  
madhurima-parīpākodrekaṃ vayan mṛgayāmahe ||47||  
(hariṇī)

parāmṛśyam dūre pathi pathi munīnām vraja-vadhū-  
dṛśā dṛśyam śasvat tri-bhuvana-mano-hāri-vadanam |  
anāmṛśyam vācām anīsam udayānām api kadā  
darīdṛśye devam dara-dalita-nīlotpala-rucim ||48||  
(śikhariṇī)

lilānanāmbujam adhīram udīkṣamāṇam  
narmāṇi veṇu-vivareṣu niveśayantam |  
dolāyamāna-nayanam nayanābhirāman  
devam kadā nu dayitam vyatilokayiṣye ||49||  
(vasanta-tilaka)

lagnaṁ muhur manasi lampāṭa-sampradāya-  
lekhāvalehini rasajña-manojña-veṣam |  
rajyan-mṛdu-smīta-mṛdūllasitādhārāmśu-  
rākendu-lālita-mukhendu mukunda-bālyam ||50||  
(vasanta-tilaka)

ahima-kara-kara-nikara-mṛdu-mudita-lakṣmī-  
sarasatara-sarasiruha-sadrśa-dṛṣi deve |  
vraja-yuvati-rati-kalaha-vijayi-nija-līlā-  
mada-mudita-vadana-śaśi-madhurimaṇi liye ||51||  
(śaśi-kalā variant)

kara-kamala-dala-kalita-lalitara-vamśi  
kala-ninada-galad-amṛta-ghana-sarasi deve |  
sahaja-rasa-bhara-bharita-dara-hasita-vīthi-  
satata-vahad-adhara-maṇi-madhurimaṇi liye ||52||  
(śaśi-kalā variant)

kusumaśara-śara-samara-kupita-mada-gopī-  
kuca-kalasa-ghuṣṇa-rasa-lasad-urasi deve |  
mada-mudita-mṛdu-hasita-muṣita-śaśi-śobhā-  
muhur-adhika-mukha-kamala-madhurimaṇi liye ||53||  
(śaśi-kalā variant)

ānamrām asita-bhruvor upacitām akṣiṇa-pakṣmānkure  
ṣvālolām anurāgiṇor nayanayor ārdhrām mṛdau jalpīte |  
ātāmrām adharāmṛte mada-kalām amlāna vamśi-svaneṣv  
āśāste mama locanam vraja-śiśor-mūrtim jagan-mohinim ||54||  
(śārdūla-vikrīḍita)

tat kaiśoram tac ca vaktrāravindam  
tat kāruṇyam te ca līlā-kaṭākṣaḥ |  
tat saundaryam sā ca sāndra-smīta-śrīḥ  
satyam satyam durlabham daivate'pi ||55||  
(śālinī)

viśvopaplava-śamanaika-baddha-dīkṣam  
viśvāsa-stavakita-cetasam janānām |  
praśyāma-prati-nava-kānti-kandalārdrām  
paśyāmaḥ pathi pathi śaiśavam murāreḥ ||56||  
(praharṣiṇī)

mauliś candraka-bhūṣaṇo marakata-stambhābhirāmaṁ vapur  
vaktraṁ citra-vimugdha-hāsa-madhuraṁ bāle vilole dṛśau |  
vācaḥ śaiśava-śitalā mada-gaja-ślāghyā vilāsa-sthitir  
mandam mandam aye ka eṣa mathurā-vīthim mitho gāhate ||57||  
(śārdūla-vikrīḍita)

pādaḥ vāda-vinirjitāmbuja-vanau padmālayāmbitau  
pāṇī veṇu-vinodana-praṇayinau paryāpta-śilpa-śriyau |  
bāhū dohada-bhājanam mṛga-dṛśām mādhyā-dhārā-kirau  
vaktraṁ vāg-viṣayātīlaṅghanam aho bālam kim etan mahaḥ ||58||  
(śārdūla-vikrīḍita)

etan nāma vibhūṣaṇam bahumataṁ veśāya śeṣair alam  
vaktraṁ dvi-tri-viśeṣa-kānti-laharī-vinyāsa-dhanyādharam |  
śilpair alpa-dhiyām agamya-vibhavaiḥ śṛṅgāra-bhaṅgī-mayaṁ  
citraṁ citram aho vicitraṁ ahaha citraṁ vicitraṁ mahaḥ ||59||  
(śārdūla-vikrīḍita)

agre samgrayati kām api keli-lakṣmīm  
anyāsu dikṣv api vilocanam eva sākṣi |  
hā hanta hasta-patha-dūram aho kim etad  
āśā-kiśoram ayam amba jagat-trayaṁ me ||60||  
(vasanta-tilaka)

cikuraṁ bahulaṁ viralaṁ bhramaraṁ  
mṛdulaṁ vacanaṁ vipulaṁ nayanam |  
adharaṁ madhuraṁ vadanam lalitaṁ  
capalam caritaṁ ca kadā nu bhava ||61||  
(toṭaka)

paripālaya naḥ kṛpālaye-  
ty asakṛj-jalpitaṁ āṛta-bāndhavaḥ |  
muralī-mṛdula-svanāntare  
vibhur ākarṇayitā kadā nu naḥ ||62||  
(vaitāliya)

kadā nu kasyām nu vipad-daśāyām  
kaiśora-gandhiḥ karuṇāmbudhir naḥ |  
vilocanābhyām vipulāyatābhyām  
ālokayīṣyan viṣayīkaroti ||63||  
(upendra-vajrā)

madhuraṁ adhara-bimbe mañjulaṁ manda-hāse  
śiśiram amṛta-nāde śitalam dṛṣṭi-pāte |  
vipulam aruṇa-netre viśrutaṁ veṇu-vāde  
marakata-maṇi-nīlam bālam ālokaye nu ||64||  
(mālinī)



mādhuryād api madhuram  
manmathatā tasya kim api kaiśoram |  
cāpalyād api capalam  
ceto bata harati hanta kim kurmaḥ || 65 ||  
(āryā)

vakṣaḥ-sthale ca vipulam nayanotpale ca  
manda-smite ca mṛdulam mada-jalpate ca |  
bimbādhare ca madhuram murali-rave ca  
bālam vilāsa-nidhim ākalaye kadā nu ||66||  
(vasanta-tilaka)

ārdrāvalokita-dhurā pariṇaddha-netram  
āviṣkṛta-smita-sudhā-madhurādharoṣṭham |  
ādyam pumāmsam avatāmsita-barhi-barham  
ālokayanti kṛtinaḥ kṛta-puṇya-puñjāḥ ||67||  
(vasanta-tilaka)

māraḥ svayam nu madhura-dyuti-maṇḍalam nu  
mādhuryam eva nu mano-nayanāmṛtam nu |  
veṇī-mrjo nu mama jīvita-vallabho nu  
bālo 'yam abhyudayate mama locanāya ||68||  
(vasanta-tilaka)

bālo'yam ālola-vilocanena  
vaktreṇa citrikṛta-dīn-mukhena |  
veṣeṇa ghoṣocita-bhūṣaṇena  
mugdhena dugdhe nayanotsavam naḥ ||69||  
(indra-vajrā)

āndolitāgra-bhujam ākula-lola-netram  
ārdra-smitārdra-vadanāmbuja-candra-bimbam |  
śiñjana-bhūṣaṇa-citam śikhi-piñcha-maulim  
śītam vilocana-rasāyanam abhyupaiti ||70||  
(vasanta-tilaka)

paśupāla-bāla-pariṣad-vibhūṣaṇaḥ  
śīsur eṣa śītala-vilola-locanaḥ |  
mṛdula-smitārdra-vadanendu-sampadā  
madayan-madīya-hṛdayam vigāhate ||71||  
(mañju-bhāṣinī)

kim idam adhara-vīthī-klpta-vamśī-ninādam  
kirati nayanayor naḥ kām api prema-dhārām |  
tad idam amara-vīthī-durlabham vallabham nas  
tribhuvana-kamanīyam daivataṁ jīvitam ca ||72||  
(mālinī)

tad idam upanataṁ tamāla-nīlaṁ  
tarala-vilocana-tāra-kābhiraṁam |  
muditam uḍita-vakra-candra-bimbaṁ  
mukharita-veṇu-vilāsi jīvitaṁ me ||73||  
(puṣpitaḡrā)

cāpalya-sīma capalānubhavaika-sīma  
cāturya-sīma caturānana-śilpa-sīma |  
saurabhya-sīma sakalādbhuta-keli-sīma  
saubhāgya-sīma tad idaṁ vraja-bhāgya-sīma ||74||  
(vasanta-tilaka)

mādhuryeṇa dvi-guṇa-śīsiraṁ vaktra-candraṁ vahantī  
vaṁśī-vīthī-vigalad-amṛta-srotasā secayantī |  
mad-vāṇināṁ viharāṇa-padaṁ matta-saubhāgya-bhājāṁ  
mat-puṇyānāṁ pariṇatir aho netrayoḥ saṁnidhatte ||75||  
(puṣpitaḡrā)

tejase'stu namo dhenu-pāline loka-pāline |  
rādhā-payodharotasāṅga-śāyine śeṣa-śāyine ||76||  
(anuṣṭhup)

dhenu-pāla-dayitā-stana-sthalī-  
dhanya-kuṅkuma-sanātha-kāntaye |  
veṇu-gīta-gati-mūla-vedhase  
brahma-rāśi-mahase namo namaḥ ||77||  
(rathoddhatā)

mṛdu-kvaṇan-nūpura-manthareṇa  
bālena pādāmbuja-pallavena |  
anusmaran maṅjula-veṇu-gītam  
āyāti me jīvitaṁ ātta-keli ||78||  
(upendra-vajrā)

so'yaṁ vilāsa-muralī-ninadāmṛtena  
siṅcann udañcitam idaṁ mama karṇa-yugmam |  
āyāti me nayana-bandhur ananya-bandhor  
ānanda-kandalita-keli-kaṭākṣa-lakṣmīḥ ||79||  
(vasanta-tilaka)

dūrād vilokayati vāraṇa-keli-gāmī  
dhārā-kaṭākṣa-bharitena vilokitena |  
ārād upaiti hṛdayaṅgama-veṇu-nāda-  
veṇī-mukhena daśanāṁśu-bhareṇa devaḥ ||80||  
(vasanta-tilaka)

tri-bhuvana-sarasābhyāṁ divya-līlākulābhyāṁ  
diśi diśi taralābhyāṁ dṛpta-bhūṣādarābhyāṁ |

aśaraṇa-śaraṇābhyām adbhutābhyām padābhyām  
ayam ayam anukūjad-veṇur āyāti devaḥ ||81||  
(mālinī)

so'yaṁ munīndra-jana-mānasa-tāpa-hārī  
so'yaṁ mada-vraja-vadhū-vasanāpahārī |  
so'yaṁ ṛtīya-bhuvaneśvara-darpa-hārī  
so'yaṁ madīya-hṛdayāmburuhāpahārī ||82||  
(vasanta-tilaka)

sarvajñatve ca maugdhye ca  
sārvabhaumam idaṁ mahaḥ |  
nirviśyan nayanam hanta  
nirvāṇa-padam āsnute ||83||  
(anuṣṭhup)

puṣṇānam etat punar-ukta-śobhām  
uṣṇetarāmsor udayān mukhendoḥ |  
ṛṣṇāmburāśīm dviḡuṇīkaroti  
kṛṣṇāhvayaṁ kiñcana jīvitam me ||84||  
(indra-vajrā)

tad etad ātāmra-vilocana-śrī-  
sambhāvitāśeṣa-vinamra-garvam |  
muhur murārer madhurādharoṣṭham  
mukhāmbujam cumbati mānasam me ||85||  
(upendra-vajrā)

karau śarad-ijyāmbuja-krama-vilāsa-śikṣā-gurū  
padau vibudha-pāda-prathama-pallavollaṅghinau |  
dṛṣau dalita-durmada-tribhuvanopamāna-śriyau  
vilokaya vilocanāmṛtam aho mahaḥ śaiśavam ||86||  
(pṛthvī)

ācinvānam ahany ahany ahani sākārān vihāra-kramān  
ārundhānam arundhatī-hṛdayam apy ārdra-smitārdra-śriyā |  
ātanvānam ananya-janma-nayana-ślāghyām anarghyām daśām  
ānandaṁ vraja-sundarī-stana-taṭī-sāmrajyam ujṛmbhate ||87||  
(śārdūla-vikrīḍita)

tad-ucchvasita-yauvanaṁ tarala-śaiśavālaṅkṛtam  
mada-cchurita-locanam madana-mugdha-hāsāmṛtam |  
pratikṣaṇa-vilobhanam praṇaya-pīta-vamśī-mukham  
jagat-traya-manoharam jayati māmakam jīvitam ||88||  
(pṛthvī)

citraṁ tad etac caraṇāravindaṁ  
citraṁ tad etan nayanāravindaṁ |

citraṁ tad etad vadanāravindam  
citraṁ tad etad vapur asya citram ||89||  
(indra-vajrā)

akhila-bhuvanaika-bhūṣaṇam  
adhibhūṣita-jaladhi-duhitṛ-kuca-kumbham |  
vraja-yuvati-hāra-vallī-  
marakata-nāyaka-mahā-maṇim vande ||90||  
(āryā)

kāntā-kuca-grahaṇa-vigraha-labdha-lakṣmī-  
khaṇḍāṅga-rāga-lava-rañjita-mañjula-śrīḥ |  
gaṇḍa-sthalī-mukura-maṇḍala-khelamāna-  
gharmānkuraḥ kim api gumphati kṛṣṇa-devaḥ ||91||  
(vasanta-tilaka)

madhuram madhuram vapur asya vibhor  
madhuram madhuram vadanam madhuram |  
madhu-gandhi mṛdu-smitam etad aho  
madhuram madhuram madhuram madhuram ||92||  
(toṭaka)

śṛṅgāra-rasa-sarvasvam  
śikhi-piñcha-vibhūṣaṇam |  
aṅgikṛta-narākāram  
āśraye bhuvanāśrayam ||93||  
(anuṣṭhup)

nādyāpi paśyati kadāpi nidarśanāya  
citte tathopaniṣadām sudṛṣām sahasram |  
sa tvam cirān nayanayor anayoḥ padavyām  
svāmin kayā nu kṛpayā mama saṁnidhatse ||94||  
(vasanta-tilaka)

keyam kāntiḥ keśava tvan-mukhendoḥ  
ko'yaṁ veśaḥ kāpi vācām abhūmiḥ |  
seyam so'yaṁ svādatām aṅjalis te  
bhūyo bhūyo bhūyas tvām namāmi ||95||  
(śālinī)

vadanendu-vinirjitaḥ śaśī  
daśadhā deva padaṁ prapadyate |  
adhikām śriyam aśnutetarām  
tava kāruṇya-vijṛmbhitam kiyat ||96||  
(vaitāliya)

tat tvan-mukham katham ivāmbuja-tulya-kakṣam  
vācām avāci nanu parvaṇi parvaṇindoḥ |

tat kim bruve kim aparām bhuvanaika-kānta-  
veṇu tvad-ānanam anena samaṁ nu yat syāt ||97||  
(vasanta-tilaka)

śuśrūṣase śṛṇu yadi praṇidhāna-pūrvam  
pūrvair apūrvā-kavibhir na kaṭākṣitam yat |  
nīrājana-krama-dhurām bhavad-ānanendor  
nirvyājam arhati cirāya śaśi-pradīpaḥ ||98||  
(vasanta-tilaka)

akhaṇḍa-nirvāṇa-rasa-pravāhair  
vikhaṇḍitāśeṣa-rasāntarāṇi |  
ayantritodvānta-sudhārṇavāni  
jayanti śītāni tava smitāni ||99||  
(upendra-vajrā)

kāmaṁ santu sahasraśaḥ katipaye sārasya-dhaureyakāḥ  
kāmaṁ vā kamaṇiyatā-parimala-svārājya-baddha-vratāḥ |  
naivevaṁ vivadāmahe na ca vyaṁ deva priyaṁ brūmahe  
yat satyaṁ ramaṇiyatā-pariṇatis tvayy eva pāram gatā ||100||  
(śārdūla-vikrīḍita)

galad-vrīḍā lolā madana-vinatā gopa-vanītā-  
mada-sphītam vītam kim api madhurā cāpala-dhurā |  
samujjimbhā gumphā madhurima-kirām māḍṛśa-girām  
tvayi sthāne yāte dadhati capalam janma saphalam ||101||  
(śikhariṇī)

bhuvanam bhavanam vilāsinī śrīs  
tanayastāmarasānaḥ smaraś ca |  
paricāra-paramparāḥ surendrās  
tad api tvac-caritam vibho vicitram ||102||  
(aupacchandasika)

devas trilokī-saubhāgya-  
kastūrī-makarāṅkuraḥ |  
jīyād vrajāṅganānaṅga-  
keli-lālita-vibhramaḥ ||103||  
(anuṣṭhup)

premadam ca me kāmadam ca me  
vedanam ca me vaibhavam ca me |  
jīvanam ca me jīvitam ca me  
daivatam ca me deva nāparam ||104||

mādhuryeṇa vivardhantām  
vāco nas tava vaibhave |  
cāpalyena vivardhantām

cintā nas tava śaiśave ||105||  
(anuṣṭup)

yāni tac-caritāmṛtāni rasanā-lehyāni dhanyātmanām  
ye vā śaiśava-cāpalya-vyatikarā rādhāvarodhonmukhāḥ |  
yā vā bhāvita-veṇu-gīta-gatayo lilā-mukhāmbhoruhe  
dhārāvāhikayā vahantu hṛdaye tāny eva tāny eva me ||106||  
(śārdūla-vikrīḍita)

bhaktis tvayi sthīratarā bhagavan yadi syād  
daivena naḥ phalati divya-kiśora-mūrtiḥ |  
muktiḥ svayam mukulitāñjaliḥ sevate'smān  
dharmārtha-kāma-gatayaḥ samaya-pratiḥṣāḥ ||107||  
(vasanta-tilaka)

jaya jaya jaya deva deva deva  
tri-bhuvana-maṅgala-divya-nāma-dheya |  
jaya jaya jaya deva kṛṣṇa deva  
śravaṇa-mano-nayanāmṛtāvatāra ||108||  
(puṣpitāgrā)

tubhyaṁ nirbhara-harṣa-varṣa-vivaśāveśa-sphuṭāvirbhavad-  
bhūyaś cāpala-bhūṣiteṣu sukṛtām bhāveṣu nirbhāṣiṇe |  
śrīmad-gokula-maṅdanāya manasām vācām ca dūra-sphuran-  
mādhuryaika-mahārṇavāya mahase kasmaicid asmai namaḥ ||109||  
(śārdūla-vikrīḍita)

iśāna-deva-caraṇa-bharaṇena nīvī-  
dāmodara-sthira-yaśaḥ-stavakodbhavana |  
lilā-śukena racitaṁ tava kṛṣṇa-deva  
karṇāmṛtaṁ vahatu kalpa-śatāntare'pi ||110||  
(vasanta-tilaka)

dhanyānām sarasānulāpa-saraṇī-saurabhyam abhyasyatām  
karṇānām vivareṣu kām api sudhā-vṛṣṭiṁ duhānam muhuḥ |  
vanyānām sudṛśām mano-nayanayor magnasya devasya naḥ  
karṇānām vacasām vijṛmbhitam aho kṛṣṇasya karṇāmṛtam ||111||  
(śārdūla-vikrīḍita)

anugraha-dviguṇa-viśāla-locanair  
anusmaran mṛdu-muralī-ravāmṛtaiḥ |  
yato yataḥ prasarati me vilocanam  
tatas tataḥ sphuratu tavaiva vaibhavam ||112||  
(rucirā)

iti śrī-lilāśuka-bilvamaṅgala-ṭhakkura-viracitaṁ śrī-kṛṣṇa-karṇāmṛtaṁ samāptam |